



పట్టణం నడిబొడ్డులో క్రిక్కిరిసిన ఇండ్ల మధ్య వుంది ఆ యిల్లు. అది సత్రం లాంటి యిల్లు. అందరూ దాన్ని 'దాకమ్మ దేవిడి' అంటారు. ఈ వూరిలో ఆడై కొంప కావలసినవారు దాకమ్మదేవిడిని తడిమితే చేటంతచోటు దొరక్కపోదు.

తెల్లవాని కాలంలో అది ఒక బండే ఖానా. ఇప్పుడు నల్లవాని యేలుబడిలో 'కాపురాలఖానా'గా పేరు మార్చుకొని కామందు దాకమ్మకు కల్పవృక్షంలా నెల నెలా డబ్బులు రాల్చి పెడుతుంది. మధ్య బయలు. బయల్లో చేదఖావి.

బావికి కొంచెం యెడంగా చుట్టూ గువ్వ గూళ్ళలాంటి గదులు. ఒక్కోగదిలో ఒక్కో కాపురం. అన్నీ కలిసి పదకొండు కాపురాలు. ఆదా మగా-పిల్లా పినుకూ అంతా వెరళి యాత్రైమంది, చాకమ్మదేవిడిలో తలదాచుకుంటున్నారు, గొడుగంత గోవర్ధనగిరికింద మొత్తం గొల్లపల్లె ఒదిగినట్టుగా. వానాకాలంలో పిసపిస - ఎండాకాలంలో కసకస - చలికాలంలో గజగజ - ఒరుసుకుంటూ తప్పుకుంటూ శాపగ్రస్తుల్లా ఒడ్దికగా కాపురాలు చేసుకుంటున్నాము.

కుడివేలి ప్రక్క నాలుగో గది (గవి) లో నేనూ, సుభద్రా, పెద్దోడూ, చిన్నోడూ, చంటిదీ వెరళి అయిదుమంది అయిదేండ్లుగా ఉంటున్నాము.

ఎండకాలం రాత్రుల్లో భోజనాలవు తూనే గబగబా గూళ్ళలోనుండి వెలికి వచ్చి బయల్లో బావిచుట్టూ పక్కలు వేసుకుని పడుకుంటాము.

ఆ రోజు రాత్రి తొమ్మిదయింది. ఉక్కబెడుతూంది. పేరుకుగూడా గాలి లేదు. సన్నాపన్నా గాలివున్నా, కాళ్ళిడ్చుకుంటూ సందులుదాటి ఆగొందిలోనికి చొచ్చుకురాలేదు. చంటిదానికి అమ్మ వారు పోసింది. గదిముందు వరండాలో ఉయ్యాలలో పొర్లుతూంది. నేను చెయ్యి కడుక్కుంటూనే చాపా - దిండా లేసి కొని బావిదగ్గర బయల్లోకి వచ్చేశాను.

గుంట చుట్టూ కప్పలు చేరినట్లు అప్ప

టికే అక్కడ చాలామంది మగవాళ్లు బావి చుట్టూ తమ తమ తావుల్లో పక్కలు పరచుకొని ఉక్కకు విసురుకుంటూ చుట్టూ, సిగరెట్లూ ముట్టించుకొని బాతా బానీ సాగిస్తున్నారు.

అక్కడ ఎవరిచోటు వారిదే. మరొకరు ఆక్రమించుకోరు. ఆయా కుటుంబాలవాళ్లు తమ తమ తావుల్లో అట్లా సర్దుకొని పడుకుంటారు.

అప్పటికే అక్కడ పడకవేసుకుని సిగరెట్లు కాలుస్తూ కూర్చొనివున్న రామమూర్తి "రండి మాస్టారు, భోజనాల య్యాయా!" అంటూ ఆహ్వానించాడు నన్ను చూసి.

"ఈ వేడికి అన్నం ఎక్కడ సయిస్తుందండీ, ఒకే దగగా వుంది. నీళ్లతోనే సగం కడుపు నిండిపోయింది." అంటూ వెళ్ళి రామమూర్తి ప్రక్కన కూచున్నాను.

రామమూర్తి సర్వే అవీసులో పని చేస్తున్నాడు. ఈ వూరికి ట్రాన్స్ ఫర్ చేయించుకొనివచ్చి సుమారు నాలుగు నెలలయ్యాయి. ఇల్లు దొరకనందున భార్యనూ బిడ్డనూ పల్లెలో బావమరది దగ్గర వదలి ఇక్కడ హోటలుకూడు తింటూ గృహస్వేషణ సాగించాడు. కాలికి బలపం కట్టుకుని ఆదేపనిగా, వెతగ్గా వెతగ్గా కడకు చాకమ్మదేవిడిలో గువ్వగూడంత చోటు దొరికింది. బ్రతికానురా దేవుడా అనుకున్నాడు. మరు

దినమే పల్లెకు పరుగెత్తి వెళ్ళి భార్య బిడ్డను తెచ్చుకున్నాడు. వారు వచ్చి వారం రోజులే అయింది.

ఇద్దరం సిగరెట్టు కాలుస్తూ కూర్చున్నాం.

"ఎట్లావుంది ఇల్లు. కొంచెం ఇబ్బందిగా వుంటుందనుకుంటాను." అని మాట వరుసకు పరామర్శించాను.

"హిరూహూ తిరిగే ఉద్యోగులం సౌకర్య లెక్కడికని! ఈ నాటికైనా ఇంతచోటు దొరికింది. ఇదే పదివేలు. నాకంటే మా అవిడ మహానంతోషంగా వుందండీ. ఏదో అతఃపురానికి వచ్చి నట్లుగా అవిడ సంబర పడు తుంది. ఇన్నాళ్ళూ విధిలేక వాళ్ళ పదినెగారి దగ్గర వదలి వచ్చానా. ఆమె వీర్ని పురుగును చూచినట్టు చూచిందట. చెట్టు కిందయినా ఇంతకూడు వండుకొని పడి వుంటాను. ఇక్కడ ఈసడింపులూ పొడుపులూ పడలేకుండా వున్నాను. అంటూ వారానికో ఉత్తరం వ్రాసిందంటే నమ్మండి. ఆ పదినెగారి సీడవదలి ఇక్కడికి వచ్చినప్పటినుండి మారుక్మిణి మహదానందంగా వుందండీ." అంటూ చెప్పకొచ్చాడు రామమూర్తి.

అలా విచ్చాపోవీ సాగిస్తూ చాలాసేపు గడిపాము. ఇళ్లల్లో దీపాంన్నీ ఒకోటిగా ఆరిపోతూవచ్చాయి. అడవాళ్ళగూడా సామాన్లు సక్కి-డిపాలు ఆర్పి-గరుంకు గడెలు పెట్టి-బయల్లో తమతమ వాళ్లన్న

చోట్లకు వచ్చి "ఇస్సో" మంటూ నడుములు వాల్చారు. పదిగంటలయినా గాలి పోలిక లేదు. చుట్టూ గోడల్లోంచి వెచ్చగ సెగ తగుల్తూంది. చెమటకు ఒంటిమీద గుడ్డ ఆతుక్కుపోతూంది. మగవాళ్ళు బనీనులు అడవాళ్ల రవికెలు పెరికి పారేసి వినసకర్రలు అడిస్తూ ఉపశమనం పొందుతున్నారు.

సుభద్ర గదిముందు వరండాలోనే ఉండిపోయింది. బయల్లోకి రాలేదు. ఉయ్యాలలో ఉన్న చందిదాన్ని కనిపెట్టుకొని గోడకు చేరగిలబడి కునుకు తీస్తూంది పాపం. నేనూ యెప్పుడు నేల బడదామా అనుకుంటున్నా.

"బలే ఉక్కగా వుంది మాష్టారూ. ఈ రాత్రి కిక్కడ పడుకోవడం నా వల్ల కాదండీ. వీధిలోకి వెళ్ళితే కొంచెం ఊపిరైనా ఆడుతుంది." అంటూ రామమూర్తి తన పక్కచుట్టుకొని దేవిడిగోడలు దాటి బైట వీధిలోకి వెళ్ళిపోయాడు.

నాకు నిద్ర ముంచుకొస్తూంది. కూచున్న చోటనే చాప దొర్లించి పడి పొయాను. పడుకుంటే తడవు కళ్ల మూతలు పడ్డాయి.

రాత్రి ఎంతయిందో తెలియదు. గాఢ నిద్రలో వున్నా. కొంచెం ప్రక్కకు పొర్లాను. నా ఒంటికి మరొక మెత్తని శరీరం రాసుకుంది. ఇంకెవరు! సుభద్ర వచ్చి పడుకొని వుంటుంది. ఆదమరచి తృప్తిగా నిద్రపోతూంది-అనుకున్నా.

అప్పటికి పల్నగా మంచు పడనారంభించింది. కొద్దిగ చలిపెట్టినట్లు తోచింది. నిద్రమత్తులో కళ్ళు మూసుకొనే తలగడకిందవున్న శాలువతీసి సగం సుఖద్రకు కప్పి సగం నాపైకి రాకున్నా.

మగత నిద్రలో అంతవరకే తెలుసునాకు.

\* \* \*

మళ్ళీ కళ్ళు తెరిచి చూచేటప్పటికి భక్తన తెల్లవారిపోయింది. ఆడవాళ్ళు ఇళ్లముందు కళ్ళాపి చల్లుతున్నారు. గబగబా లేచి చాపా-దిండూచుట్టుకొని ఇంటిలోకి నడిచాను.

వరండాలో చంటిది ఉయ్యాలలో నిద్రపోతూంది. ప్రక్కనే సుఖద్ర నేలపై తెలివిలేకుండ పడివుంది. ఎడమచేతిలో పట్టుకున్న ఉయ్యాల తాడు పట్టుకున్నట్లే వుంది.

“ఏమిటి మొద్దునిద్ర! లే, తెల్లారిపోయింది,” అంటూ తట్టి లేపాను సుఖద్రను. ఆమె బెదరినట్లు చివుక్కున లేచింది. అయ్యో అంటూ బారడెక్కిన ప్రొద్దు చూచి సిగ్గుపోయింది.

“చంటిది రాత్రంతా కన్ను మూయలేదు. నలుగుతూ, నసుగుతూ పొర్లుతూనే వుండింది. ఉయ్యాల తాడు వదిలుంటే ఓట్టు. నాలుగైంది నేనూ తన్నుమూసేటప్పటికి.” అని పలుకుతూ సుఖద్ర బద్ధకంగా ఇంటిలోకి వెళ్ళింది.

ఆ పలుకు తీరు నన్ను చక్కలింత బెట్టినట్లుగా తోచింది.

“ఆహా, ముదియ యెంత ముచ్చటగా బొంకుతూంది!” అని వక్కున నవ్వబొయ్యాను. అంతలో తకిమని ఆగి పొయ్యాను.

బుర్రలో ఆలోచన అడ్డుపడింది.

వెంటనే నలుసంత నివ్వెరపాటు.

“మరి సుఖద్ర చెవుతూంది నిజమా! అయితే...అయితే...రాత్రి నాప్రక్కన పడుకుంది సుఖద్ర కాదా!... మరి... మరి...”

అంతే, ఆపైన బుర్ర బొత్తిగా పని చెయ్యలేదు. ఆలోచనా-ఆశ్చర్యం-విచిత్రా-మెదడు గోదల్ని గోకడానికి ఆరంభించాయి.

సంగతి సున్నితమైంది. అప్పటికి సుఖద్రముందు మౌనంగా ఉండి పొయ్యాను.

\* \* \*

ఆ పగలంతా పాతశాల్లో అన్యమన స్కంగా గడిపాను.

సాయంత్రం బడినుండి ఇంటికి వస్తూనే—

“మన ప్రక్క వాటాలో వున్న రుక్మిణమ్మ వెళ్ళిపోయిందండీ” అనింది సుఖద్ర కావీ చేతికి అందిస్తూ.

“యే రుక్మిణమ్మ!” అలవోకగా ప్రశ్నించాను.



“రామ్మూర్తిగారి భార్యండీ. వచ్చి వారంరోజులు కూడా కాలేదు. ప్రొద్దున్నే బిడ్డను వెంటబెట్టుకొని పల్లెకు వెళ్ళిపోయింది.”

“ఏదో పనివుండి వెళ్ళుంటారు విశేష మేముంది?”

“అది గాదండీ. చెప్పా చెయ్యకుండా చచ్చిన వెళ్ళిపోయింది. రుక్మిణమ్మ బాలా మంచిదండీ. ఈ నాల్గు రోజులూ నాకెంతో సాయపడింది. బాగా కలుపు గోలు మనిషి. జబ్బుతోవున్న మన చంటిదాన్ని యెంత బాగా చూచిందని. పొద్దున్నే బిడ్డకు వెళ్ళిపోయిందట.

అలాంటి సౌజన్యంగల పొరుగింటా విడ వెంటనే వెళ్ళిపోయినందుకు సుభద్ర నొచ్చుకుంటూ చెప్పింది.

సుభద్ర చెప్పింది విన్నాను. కొంత తెలుసుకున్నాను.

కాఫీతాగి మౌనంగా తైటికి వచ్చాను.

రామమూర్తి ఆసీనుండి వస్తూ ఎదురుపడ్డాడు. మనిషి చీకాగ్గా అగు పిందాడు. నన్ను చూచి అన్నాడు\_తనలో తాను వదురుకుంటున్నట్లు—

“ఈ ఆడవాళ్ళ బరే చిత్రమయిన వాళ్ళండీ. వాళ్ళ మనస్తత్వాలు ఆర్థమయి చావవు. మచ్చుకు చూడండి. మా ఆవిడ

బుర్రలో ఉన్నట్టుండి యే పురుగు తొలి చిందో-నేను ఈ సత్రం కొంపలో ఒక్క-క్షణముండలేను. పల్లెకు పోతున్నా. వేరే ఇల్లు దొరికినప్పుడు జాబు వ్రాయండి, వెంటనే వస్తాను. అని చెప్పి ప్రొద్దున తేస్తూనే బిడ్డను చంకబెట్టుకొని వెళ్ళి పోయింది. నిన్నటివరకూ కులాసాగా వుంది. ఈదినం ఇల్లు బాగాలేదని చక్కా-వెళ్ళిపోయింది. ఈ ముదనష్టపు కొంపలో మరో యిల్లు నేను ఎక్కడ వెడికి చావను?" అంటూ వాపోయాడు ఆయన నా ముందు.

విన్నాను. మౌనంగా తప్పుకొని వెళ్ళి పోయాను.

\* \* \*

ఆ రాత్రి నాకు నిద్రపట్టలేదు. వెళ్ళి వీధి అరుగుమీద ఒంటరిగా కూర్చున్నా. వెళ్ళిపోయిన రుక్మిణమ్మను గురించిన ఆలోచన నన్ను వికలచిత్తుణ్ణి చేసింది.

రుక్మిణమ్మ తటాలున-ప్రొద్దున మరొకరికి ముఖం చూపించలేక వెళ్ళిపోయింది. కారణం మనసుకు వచ్చి-తెలుసుకొని-మరీ క్రుంగిపోయాను.

అయినా ఈ రహస్యం ఎవరికి దెప్పను: ఎట్లా చెప్పగలను: సుభద్రకు

చెప్పలేను రామమూర్తికి చెప్పలేను. కడకు నేను నైరం మనసుకు తెచ్చుకోలేను. అది ఆ తల్లిపట్ల అపచారమే అవుతుంది. అప్రియమైన సంఘటన అలా అసంకల్పితంగా జరిగిపోయింది.

ఈ దుర్ఘటనకు నేను కారణమే కావచ్చు. కానీ నేనుగా యెరిగి యే దోషమూ చేయలేదు. ఇంతకూ నేను చేసిన తప్పు:

నిన్న రాత్రి రామమూర్తి మామూలుగా పడుకొనేవోట బద్ధకించిళ్ళి నేను పడుకోవడమే. మరచి నిద్రపోవడమే.

రుక్మిణమ్మ ఇంటి పనులన్నీ ముడించి - పొద్దుపోయాక - అంసటతో వచ్చి మామూలుగా భర్త పక్కమీదికి వచ్చి మేను వాల్చి ఉంటుంది. ఆదమరచి నిద్రపోయి వుంటుంది.

వేకువనే లేచినపుడు-నిజం తెలుసు కున్నపుడు - నిలువునా కూలి పోయి వుంటుంది.

మగనాలి మళ్ళి మొగం చూపెట్టలేక ప్రొద్దున్నే ఇల్లు విడిచి వెళ్ళిపోయింది.

ఆమె ఇల్లాలు.

ఆవిధంగా మొగం దాచుకుంది.

